

निंबोणीच्या झाडामागे

निंबोणीच्या झाडामागे
चंद्र झोपला गं बाई
आज माझ्या पाडसाला
झोप का गं येत नाही

गाय झोपली गोठयात
घरटयात चिरुताई
परसात वेलीवर
झोपल्या गं जाई जुई
मिट पाकळ्या डोळ्यांच्या
गाते तुला मी अंगाई

देवकी नसे मी बाळा
भाग्य यशोदेचे भाळी
तुझे दुःख घेण्यासाठी
केली पदराची झोळी
जगावेगळी ही ममता
जगावेगळी अंगाई

रित्या पाळण्याची दोरी
उरे आज माझ्या हाती
स्वप्न एक उधळून गेले
माय लेकराची नाती
हुंदका गळ्याशी येता
गाऊं कशी मी अंगाई
